

ಮೂರನೇ ಹೆಚ್ಚುವರಿ ಜಿಲ್ಲಾ ಮತ್ತು ಸತ್ರ ನ್ಯಾಯಾಲಯ, ಮೈಸೂರು.

ಎಸ್.ಸಿ ಸಂಖ್ಯೆ- 269/2021

ಸಾಕ್ಷಿದಾರನ ಹೆಸರು	: ಚೌಡಯ್ಯ	ಪಿ.ಡಬ್ಲ್ಯೂ- 4
ತಂದೆಯ ಹೆಸರು	: ಲೇಟ್ ಚೌಡಯ್ಯ	ಸಿ.ಡಬ್ಲ್ಯೂ- 10
ವಯಸ್ಸು	: 52 ವರ್ಷ	
ಉದ್ಯೋಗ	: ಹೆಚ್.ಸಿ, ತಲಕಾಡು ಪೊಲೀಸ್ ಠಾಣೆ.	
ವಾಸಸ್ಥಳ	: ತಲಕಾಡು.	

ಸಾಕ್ಷಿಯನ್ನು ಈ ದಿನ ದಿ:12.03.2026 ರಂದು ಕರೆಸಿ ಪ್ರಮಾಣವಚನ ಬೋಧಿಸಲಾಯಿತು.

ಮುಖ್ಯ ವಿಚಾರಣೆ: ಮಾನ್ಯ ಸರ್ಕಾರಿ ಅಭಿಯೋಜಕರಿಂದ:-

1. ನಾನು 2019 ರಿಂದ 2022 ರವರೆಗೆ ಬನ್ನೂರು ಪೊಲೀಸ್ ಠಾಣೆಯಲ್ಲಿ ಪೊಲೀಸ್ ಪೇದೆಯಾಗಿ ಕರ್ತವ್ಯ ನಿರ್ವಹಿಸಿರುತ್ತೇನೆ.
2. ದಿ:-13.10.2019 ರಂದು ನಂಜನಗೂಡು ಪಟ್ಟಣ ವ್ಯಾಪ್ತಿಯಲ್ಲಿ ವಾಲ್ಮಿಕಿ ಜಯಂತಿ ಪ್ರಯುಕ್ತ ವಾಲ್ಮಿಕಿ ಪ್ರತಿಮೆಯ ಮೆರವಣಿಗೆ ಹಾಗೂ ನಂಜನಗೂಡು ದೇವಸ್ಥಾನದ ಆವರಣದಲ್ಲಿ ಸಭಾ ಕಾರ್ಯಕ್ರಮ ಏರ್ಪಡಿಸಲಾಗಿದ್ದು, ಅದರ ಬಂದೋಬಸ್ತಿಗೆ ನಮ್ಮನ್ನು ನಂಜನಗೂಡು ಪಟ್ಟಣ ಠಾಣೆಗೆ ಕರೆಸಿದ್ದರು. ಅದೇ ದಿನ ಬೆಳಿಗ್ಗೆ 7.30 ಗಂಟೆಗೆ ನಾವು ಕರ್ತವ್ಯಕ್ಕೆ ಹಾಜರಾಗಿದ್ದೆವು. ನಮಗೆ ಸೂಚನೆಗಳನ್ನು ನೀಡಿ, ನಮ್ಮನ್ನು ನಂಜನಗೂಡಿನ ಜೂನಿಯರ್ ಕಾಲೇಜಿನ ಮೈದಾನದ ಬಳಿ ಕಳುಹಿಸಲಾಗಿತ್ತು. ನಾವು 8.30ರ ಸುಮಾರಿಗೆ ಮೈದಾನದ ಬಳಿ ಕರ್ತವ್ಯಕ್ಕೆ ಹೋಗಿರುತ್ತೇವೆ. ಅಲ್ಲಿಂದ ಮೆರವಣಿಗೆ

12 ಗಂಟೆ ಸುಮಾರಿಗೆ ಹೊರಟಿದ್ದು, ಸದರಿ ಮೆರವಣಿಗೆಯಲ್ಲಿ ನನ್ನನ್ನು ಮೆರವಣಿಗೆಯ ಎಡಭಾಗಕ್ಕೆ ನೇಮಿಸಲಾಗಿತ್ತು. ನನ್ನ ಜೊತೆ ಬೇರೆ ಸಿಬ್ಬಂದಿಗಳು ಸಹ ಇದ್ದರು. ಜೂನಿಯರ್ ಕಾಲೇಜಿನಿಂದ ಮುಖ್ಯ ರಸ್ತೆಗೆ ಬಂದು ಅಲ್ಲಿಂದ ಚಿಂತಾಮಣಿ ಗಣಪತಿ ದೇವಸ್ಥಾನದ ಬಳಿ ಬಂದಾಗ, ಮೆರವಣಿಗೆಯಲ್ಲಿ ನೆರೆದಿದ್ದ ಕೆಲವರು ಈಗಾಗಲೇ ಒಂದು ಡಿಜೆಗೆ ಅವಕಾಶ ಕೊಟ್ಟಿದ್ದು, ಇನ್ನೊಂದು ಡಿಜೆ ಬೇಕು ಎಂದು ಬೇಡಿಕೆ ಇಟ್ಟರು. ಆಗ ಡಿವೈಎಸ್.ಪಿ ರವರು ಈಗಾಗಲೇ ಒಂದು ಡಿಜೆಗೆ ಅವಕಾಶ ನೀಡಲಾಗಿದ್ದು, ಇನ್ನೊಂದು ಡಿಜೆ ಕೊಡಲು ಆಗುವುದಿಲ್ಲ, ಶಾಂತಿಯುತವಾಗಿ ಮೆರವಣಿಗೆ ಮಾಡುವಂತೆ ಅವರಿಗೆ ತಿಳಿಸಿದರು. ಮತ್ತೆ-ಮತ್ತೆ ಕೇಳುತ್ತಿದ್ದರು. ಆಗ ಡಿವೈಎಸ್.ಪಿರವರು ಜೇಪಿನಲ್ಲಿದ್ದ ಧ್ವನಿ ವರ್ಧಕದ ಮೂಲಕ ಅಲ್ಲಿ ನೆರೆದಿದ್ದ ಜನರಿಗೆ ಶಾಂತಿಯುತವಾಗಿ ಮೆರವಣಿಗೆ ಮಾಡುವಂತೆ ಮತ್ತು ಗಲಾಟೆ ಮಾಡದಂತೆ ತಿಳಿಸುತ್ತಿದ್ದರು. ಆದರೂ ಕೂಡ ಡಿಜೆ ಬೇಕೆಂದು ಒತ್ತಾಯ ಮಾಡಿ ಗಲಾಟೆ ಮಾಡುತ್ತಾ, ಕೆಲವರು ಕಲ್ಲನ್ನು ನಾವು ಇದ್ದ ಕಡೆ ಎಸೆದರು. ಆಗ ಕಲ್ಲು ನನ್ನ ಹೊಟ್ಟೆಯ ಕೆಳಭಾಗಕ್ಕೆ ಬಿದ್ದಿರುತ್ತದೆ. ನಂತರ ನಾನು ಕಲ್ಲನ್ನು ತೆಗೆದುಕೊಂಡು ಪಕ್ಕಕ್ಕೆ ಹೋಗಿ ಕುಳಿತುಕೊಂಡನು. ನಾನು ನಡಿಯಲು ಆಗುವುದಿಲ್ಲ, ಆಸ್ಪತ್ರೆಗೆ ಹೋಗಬೇಕೆಂದು ಡಿವೈಎಸ್.ಪಿ ರವರಿಗೆ ತಿಳಿಸಿರುತ್ತೇನೆ. ಆಗಲೂ ಕೂಡ ಕೆಲವರು ಗಲಾಟೆಯನ್ನು ಮುಂದುವರೆಸಿ ಕಲ್ಲುಗಳನ್ನು ಎಸೆಯುತ್ತಿದ್ದರು. ಜೀಪುಗಳಿಗೆ ಕಲ್ಲುಗಳನ್ನು ಎಸೆದು ಜಖಂ ಮಾಡಿ, ಜೇಪಿನ ಚಾಲಕರಿಗೂ ಸಹ ಏಟಾಗಿದ್ದು, ಡಿವೈಎಸ್.ಪಿ ರವರಿಗೂ ಸಹ ಏಟಾಗಿರುತ್ತದೆ. ಅಲ್ಲಿ ಇದ್ದ ಕಿಡಿಗೇಡಿಗಳು ಪೊಲೀಸರಿಗೆ ಅವಾಚ್ಚ ಶಬ್ದಗಳಿಂದ ಬೈಯುತ್ತಿದ್ದರು.

3. ರಸ್ತೆ ತಡೆ ಮಾಡಿ ರಸ್ತೆಯಲ್ಲಿ ಬರುತ್ತಿದ್ದ ವಾಹನಗಳಿಗೂ ಸಹ ಜಖಂ ಮಾಡಿರುತ್ತಾರೆ. ಇನ್ನೊಂದು ಕಾರಿನಲ್ಲಿ ಇನ್ನೊಂದಿಷ್ಟು ಜನ ಬಂದು ಅವರೂ ಸಹ ಗಲಾಟೆ ಮಾಡಲು ಪ್ರಾರಂಭಿಸಿದರು. ನಂತರ ಡಿವೈಎಸ್.ಪಿ ರವರು ನನಗೆ ಆಸ್ಪತ್ರೆಗೆ ಹೋಗುವ ಬಗ್ಗೆ ಕೇಳಿದಾಗ, ನಾನು ಹೋಗುತ್ತೇನೆಂದು ಹೇಳಿ ನಂತರ ನನ್ನನ್ನು ಒಂದು ಸ್ಟೂಟರಿನಲ್ಲಿ ನಂಜನಗೂಡು ಸರ್ಕಾರಿ ಆಸ್ಪತ್ರೆಗೆ ಕಳುಹಿಸಿಕೊಟ್ಟರು. ನಾನು ಆಸ್ಪತ್ರೆಗೆ ಹೋಗಿ ಚಿಕಿತ್ಸೆ ಪಡೆದು ನಂತರ ನಂಜನಗೂಡು ಪಟ್ಟಣ ಪೊಲೀಸ್ ಠಾಣೆಗೆ ಹೋಗಿರುತ್ತೇನೆ.

4. ಠಾಣೆಯಲ್ಲಿ ಚಾ.ಸಾ:31 ರವರು ಗಲಾಟೆ ಮಾಡಿದವರನ್ನು ಕರೆದುಕೊಂಡು ಬಂದಿದ್ದು, ಆಗ ನನಗೆ ಅವರನ್ನು ಗುರುತಿಸಲು ಕೇಳಿದಾಗ, ನಾನು ನನಗೆ ಕಲ್ಲು ಎಸೆದ ವ್ಯಕ್ತಿಯನ್ನು ನೋಡಿ ಗುರುತಿಸಿರುತ್ತೇನೆ. ಸಾಕ್ಷಿಯು ನ್ಯಾಯಾಲಯದ ಮುಂದೆ ಹಾಜರಿದ್ದ 1 ನೇ ಆರೋಪಿ ಕುಮಾರನನ್ನು ನೋಡಿ ಗುರುತಿಸಿ, ಠಾಣೆಯಲ್ಲಿ ಆತನನ್ನು ಗುರುತಿಸಿರುತ್ತೇನೆ ಎಂದು ನುಡಿಯುತ್ತಾರೆ.

5. ಸದರಿ ಗಲಾಟೆಯಲ್ಲಿ ಎಸೆದ ಕಲ್ಲುಗಳನ್ನು ನೋಡಿದರೆ ಗುರುತಿಸಬಲ್ಲೆ. ಸಾಕ್ಷಿಯು ತನಗೆ ಎಸೆದ ಕಲ್ಲನ್ನು ನೋಡಿ ಗುರುತಿಸಿದ್ದು, ಉಳಿದ ಕಲ್ಲುಗಳ ಬಗ್ಗೆ ಗೊತ್ತಿಲ್ಲ ಎಂದು ಹೇಳುತ್ತಾರೆ. ಸಾಕ್ಷಿಯು ಮುದ್ದೆಮಾಲು:-2 ರಲ್ಲಿರುವ ಕಲ್ಲುಗಳ ಪೈಕಿ ಒಂದನ್ನು ನೋಡಿ ಗುರುತಿಸಿರುತ್ತಾರೆ.

6. ಗಲಾಟೆ ಮಾಡಿದ್ದರಿಂದ ಕರ್ತವ್ಯಕ್ಕೆ ಅಡ್ಡಿಯಾಗಿರುತ್ತದೆ. ಪೊಲೀಸರು ನನ್ನ ಹೇಳಿಕೆಯನ್ನು ದಾಖಲಿಸಿಕೊಂಡಿರುತ್ತಾರೆ.

ಪಾಟೀ ಸವಾಲು: ಆರೋಪಿತರ ಪರ ವಕೀಲರಿಂದ:-

ಆರೋಪಿ ಪರ ವಕೀಲರು ಪಾಟೀ ಸವಾಲಿಗೆ ಕಾಲಾವಕಾಶ ಕೋರಿದ್ದು, ಯಾವುದೇ ಸಕಾರಣ ಇಲ್ಲದ ಕಾರಣ ಪಾಟೀ ಸವಾಲು ಇಲ್ಲ ಎಂದು ತೆಗೆದುಕೊಳ್ಳಲಾಯಿತು.

ಮರುವಿಚಾರಣೆ:- ಇಲ್ಲ

(ತೆರೆದ ನ್ಯಾಯಾಲಯದಲ್ಲಿ ನನ್ನ ಉಕ್ತಲೇಖನದ ಮೇರೆಗೆ ಸಾಕ್ಷಿಯ ಹೇಳಿಕೆಯನ್ನು ಬೆರಳಚ್ಚು ಮಾಡಿಸಲಾಯಿತು)

ಓ ಹೇ ಕೇ ಸ ಇ ಎ ಒ

Sd/-

3 ನೇ ಹೆಚ್ಚುವರಿ ಜಿಲ್ಲಾ ಮತ್ತು ಸೆಷನ್ಸ್ ನ್ಯಾಯಾಧೀಶರು,
ಮೈಸೂರು.